

IL-GHANJA TA' ĊIKKULATA U ĊIKKULATU

Ta' DUN KARM

Ċikkulata u Ċikkulatu

Huma żewġt itfal helwin;
In-nies kollha tghallmet thobbhom,
Għalavolja ffit smajrin.

Ommhom, mara tbigh il-għaqal,
Taħseb fihom lejl u nhar,
U biex tiġbed l-għajnejn fuqhom
Tlibbishomlok mill-aħjar.

Daqqa deh'b u daqqa fidda,
Skond ma tara kif imur,
Għax hi taf li n-nies tad-dinja
Għat-tlellix toħla w-iddur.

U taf x'taġhzel mill-qawsalla,
Taf xi thallat mill-ilwien,
Sabiex Ċikkulata w Ċikku-
latu jidhlu kullimkien.

Jekk xi ġuvni u xebba jtejġu
U fid-dar hemm ferħ u sliem,
Ċikkulatu u Ċikkulata
Hemm jintasbu minn quddiem.

Għadda ż-żmien u twieled "baby"
Helu sbejjah donnu fjur?!
Ċikkulata u Ċikkulatu
Mal-mistiedna ssibhom żgur.

Ċikkulata u Ċikkulatu
Jekk xi wiehed sar qassis,
Jekk xi tfajjel għalaq sninu,
Jekk il-Festa tal-Qaddis:

U kulhadd jitbewwes magħhom,
U xi gidma jieħdu wkoll,
Għaliex fommhom helu għasel,
U bewsithom kull qalb tholl.

Ma naħsebx li hawn tfaļ oħra
Maħbubin bħal dawn it-tnejn:
Ċikkulata u Ċikkulatu
Kullimkien fuq wiċċ l-idejn.

NOTA. — Din il-Għanja hi Ċajta moħtara lil "Gorg Tayar", fi żmien il-Blitzes, meta konna niltaqghu fix-xelter, Haż-Zebbuġ, 1943.